

सा मञ्जुला कोकिला

बाल मोदिनी



वै

कुण्ठलोके मन्दं मन्दं वहति वायुः । सर्वत्र सुखस्य
शान्त्याः च अधिराज्यम् । तपोधनाः भक्ताश्च

गायन्तः नृत्यन्तः भगवतः विष्णोः पादसेवनं कुर्वन्ति ।

यत्र यत्र भक्तेः परमोत्कर्षः भवति तत्र तत्र अमृत-
बिन्दुलाभः भवति । एतदर्थं पर्याप्तमात्रया अमृतसञ्चयः
आवश्यकः । अतः श्रीविष्णुः गरुडम् आज्ञापयति - “हे
पक्षिराज ! भवान् सत्वरं स्वर्गलोकं गच्छतु । मम भक्तानां
कृते शीघ्रम् अमृतम् आनयतु” इति ।

आज्ञाधारकः गरुडः सत्वरं प्रस्थानम् अकरोत् । सः
महता वेगेन स्वर्गम् अगच्छत् । तत्र एकं स्वर्णकुम्भम्
अमृतेन पूरितवान् । चञ्च्वा कुम्भं गृहीत्वा ततः विष्णुलोकं
प्रत्यागन्तुम् अन्तरिक्षमार्गेण प्रयाणम् आरब्धवान् ।

गरुडस्य रूपं स्वयमेव आकर्षकम् । तस्य दर्शनं

विलोभनीयम् । तेन धृतः सुवर्णकुम्भः इदानीं सूर्यस्य
किरणैः अत्यधिकं दीप्तिमान् आसीत् ।

गरुडः गन्धर्वलोकस्य मार्गेण आगच्छन् आसीत् ।
गन्धर्वलोके तदा नृत्य-गीतादयः कार्यक्रमाः प्रवर्तन्ते स्म ।
सर्वत्र कलायाः उत्कटः विलासः दृश्यते ।

मञ्जुला काचित् गन्धर्वकन्या । सा यौवनसम्पन्ना
सुललिता चारुगात्री । तस्याः नासिका चम्पककलिका
इव । वर्णः च गर्भकेतकी । रूपगर्विता सा मधुमधुरं
गायति । साक्षात् इन्द्रदेवः अपि मञ्जुलायाः गानविषये
लुब्धः आसीत् ।

गानविद्याविलासिनी मञ्जुला अधुना सुस्नाता अस्ति ।

गवाक्षेण सा आकाशदर्शनं
कुर्वती आसीत् । मनोहरे
नीलाकाशे वेगेन गच्छन्
पक्षिश्रेष्ठः गरुडः तया
दृष्टः ।

मञ्जुला विस्मिता
जाता । सापि सत्वरम्
आकाशम् उत्पतति ।
गरुडस्य मुखे स्वर्णकुम्भं
दृष्ट्वा सा ज्ञातवती यत्
अस्मिन् कुम्भे अवश्यम्
अमृतम् एव अस्ति इति ।

सा वेगेन गरुडस्य
अनुधावनं कृतवती । तं
प्रार्थितवती च - “हे
पक्षिराज ! कृपया
मह्यमपि बिन्दुमात्रम्
अमृतं ददातु । भवान्
मम भ्राता । मम उपकारं

